

Во периодот од 8 до 21 мај, тимот на Цивика мобилитас реализираше посети за мониторинг на организациите корисници на грантови. Посетите се одвиваа во просториите на организациите носители на проектите, а на средбите најчесто присуствуваа и претставници на партнерските организации.

Со оглед дека најголем дел од проектите влегуваат во завршна фаза, посетите беа можност за разговори со организациите за искуствата од спроведувањето на грантовите, предизвиците со кои се соочиле, постигнатите резултати, но и за вредноста на партнерствата што се развиле во текот на соработката.



Во посетите беше вклучен целиот тим на Цивика мобилитас, а разговорите се одвиваа во Скопје, Битола, Гостивар, Куманово, Неготино, Струга, Струмица и Штип.

Покрај административните и програмските аспекти, фокусот на разговорите беше ставен на промените што грантовите ги поттикнале во организациите и заедниците, научените лекции, новите иницијативи што произлегле од соработката и можностите за понатамошно заедничко дејствување.

Тимот имаше можност одблиску да слушне како организациите ги градат партнерствата, како се справуваат со локалните предизвици и на кои начини проектите придонесуваат за посилно граѓанско учество, вмрежување и локален развој.

Едно од најзначајните согледувања од посетите е дека партнерствата воспоставени преку грантовите на Цивика мобилитас во огромна мерка прераснале во нешто повеќе од формална проектна соработка. Речиси сите посетени организации го оценија своето партнерство како успешно, функционално и, што е особено важно, одржливо и по завршувањето на грантот.

Организациите ги истакнуваа довербата, комплементарноста на експертизите и редовната комуникација како клучни елементи на успехот. „Партнерството го оценуваме како исклучително успешно, функционално и комплементарно“, велат претставниците на ХЕРА, кои заедно со партнерите „Заедно посилни“, ЕСЕ и Иницијативата за правата на жените од Шуто Оризари изградиле модел на координирано застапување во областа на јавното здравје.



Кај Извидничкиот поречански одред „Крсте Јон“ од Струга, партнерството добило и поширока општествена димензија: преку заедничките работилници, кампови и локални активности со млади од Дебар, Охрид и Струга, се создале нови пријателства и соработка меѓу млади Македонци, Албанци и Роми. „Проектот не придонесе само за подигнување на еколошката свест, туку и за градење култура на соработка, заедничка одговорност и активен заеднички ангажман во заедницата“, посочија од организацијата.

Паралелно со градењето партнерства, организациите постигнаа и конкретни резултати, многу од нив надвор од она што првично го планирале. ХЕРА постигна конкретни системски промени во здравствените политики: беше спречено кратење на средствата за Програмата за заштита на населението од ХИВ, беа зголемени средствата за контрацепција и медикаментозен абортус, а за прв пат по речиси десет години беше ажурирана Есенцијалната листа на лекови со вклучување на орално контрацептивно средство.

Женската граѓанска иницијатива Анτικο од Скопје преку застапувачки процеси придонесе воведување на шест бесплатни ваучери за ин витро фертилизација (ИВФ) за парови и за проширување на позитивната листа на лекови со антикоагулантна терапија. „Директно влијание врз националните здравствени политики и силен пример за ефективно граѓанско застапување“, велат од организацијата.

